

भीलवाड़ा में नूपुर शर्मा के समर्थन में व्हाट्सएप पर स्टेटस लगाने से माहौल गरमाया

पोटला में हिंदू संगठनों ने प्रदर्शन किया, बाजार बंद रहे, सर्व हिंदू समाज के लोगों ने उपखंड अधिकारी को ज्ञापन दिया

भीलवाड़ा, (निर्स)। जिले के गंगपुर थाना क्षेत्र के पोटला में एक युवक द्वारा नूपुर शर्मा के समर्थन में व्हाट्सएप पर स्टेटस लगाने और समुदाय विशेष के लोगों द्वारा धमकी देने के बाद माहौल गरमा गया। शनिवार को पोटला के बाजार बंद रहे, हिंदू संगठनों व पोटला के ग्रामीणों ने गंगपुर उपखंड कार्यालय के बाहर प्रदर्शन किया, राज्यपाल के नाम उपखंड अधिकारी अधिकारी राजेश सुवालका को ज्ञापन देकर परिवार की सुरक्षा व आरोपियों के विरुद्ध कड़ी कार्रवाई की मांग की।

जानकारी के अनुसार शनिवार सुबह ही पोटला गांव में व्यापारियों ने अपने प्रतिष्ठान नहीं खोले। समूचे पोटला गांव के सभी व्यापारिक प्रतिष्ठान बंद रहे। पोटला सर्व हिंदू समाज के पदाधिकारी व ग्रामीण मोटोसाइकिल पर जुलूस के रूप में गंगपुर पहुंचे। गंगपुर उपखंड कार्यालय के बाहर सर्व हिंदू समाज व हिंदू संगठनों के द्वारा प्रदर्शन किया व नारेबाजी की गई। विश्व हिंदू परिषद के जगदीश झंवर, बजरंग दल के विद्या प्रसाद जोशी सहित हिंदू संगठनों के पदाधिकारियों ने उपखंड



सर्व हिंदू समाज के लोगों ने एसडीएम राजेश सुवालका को राज्यपाल के नाम ज्ञापन सौंपा।

अधिकारी राजेश सुवालका को ज्ञापन देकर आरोपियों के विरुद्ध कड़ी कार्रवाई करने, आरोपियों से जुड़े हुए उन लोगों का खुलासा कर उन लोगों के विरुद्ध भी कार्रवाई करने, वहीं डरे और सहमे हुए सोनी परिवार की सुरक्षा की मांग की गई। वहीं मामले में परार चल रहे एक और आरोपी की भी जल्द से जल्द गिरफ्तारी

करने की मांग की गई। ज्ञापन के दौरान पोटला सर्व हिंदू समाज के लोग, विश्व हिंदू परिषद, बजरंग दल सहित हिंदू संगठनों के पदाधिकारी, कार्यकर्ता व पोटला के ग्रामीण उपस्थित थे। प्रार्थी आयुष्य सोनी के जीजा आशीष सोनी ने उपखंड अधिकारी के समक्ष अपनी व परिवार जनों की सुरक्षा

की गुहार लगाई है। आशीष सोनी ने बताया कि आरोपी और उनके रिश्तेदार लगातार हमें धमका रहे हैं। कार्रवाई करने पर वह हमें जान से मारने की धमकी तक दे रहे हैं। गंगपुर अभिभाषक संघ के अध्यक्ष फतहलाल लोहार बताया कि वकीलों ने जान से मारने की धमकी

दने वाले आरोपियों की पैरवी नहीं करने का निर्णय लिया। गंगपुर उपखंड अधिकारी राजेश सुवालका ने कहा कि पोटला ग्रामवासियों द्वारा ज्ञापन देकर सांप्रदायिक माहौल बिगाड़ने वालों के विरुद्ध कड़ी कार्रवाई करने की मांग रखी गई। आरोपियों का नेटवर्क किस से जुड़ा हुआ है उसका भी पता लगाया जाएगा और कड़ी कार्रवाई की जाएगी।

गंगपुर थाना प्रभारी राजूमर पलासिया ने बताया कि रिपोर्ट पर 5 आरोपियों को गिरफ्तार किया गया है। फरार चल रहे आरोपी अरमान मोहम्मद उर्फ टैंगी की पुलिस तलाश कर रही है। आरोपी को जल्द गिरफ्तार किया जाएगा। पोटला के ग्रामीण सत्यनारायण जैथलिया ने बताया कि पोटला के आयुष्य सोनी को मिल रही जान से मारने की धमकी पर पोटला के ग्रामीण कार्यवाही नहीं होने तक आंदोलन जारी रखेंगे। पोटला के ग्रामीणों ने ज्ञापन में बताया कि पोटला बालिका विद्यालय में बालिकाओं के आने व जाने के समय पर समुदाय विशेष के युवक समूह बनाकर अश्लील हरकतें करते हैं।

पानी से भरे गड्ढों में डूबने से चार मासूमों की मौत



नागौर में घटना के बाद पुलिस ने मौका मुआयना कर जानकारी जुटाई।

नागौर, (निर्स)। शहर में शनिवार को स्टेडियम के पास बने पावर हाउस के सामने गड्ढों में जमा बारिश के पानी में डूबने से चार मासूम बच्चों की मौत हो गई। बच्चे स्टेडियम के सामने अस्थायी टेंट लगाकर रहने वाले साटियों की बस्ती के थे। सभी बच्चों की उम्र तीन से चार साल के बीच थी। बच्चे यहाँ खेलने चले आते थे। शनिवार को 3 साल का रामलाल, 3 साल की लिछमा, 4 साल का शिंभू और 3 साल की आरती खेलने के लिए आए थे। बारिश के जमा पानी में आगे बढ़ते तो वहाँ चार से पांच फीट के गहरे गड्ढे में डूब गए। घटना की सूचना थाना कोतवाली में दी गई। सूचना मिलने पर कोतवाली

शनिवार को स्टेडियम के पास बने गड्ढों में मासूम डूब गए

पुलिस मौके पर पहुंच कर गड्ढे से बच्चों को निकालकर जिला राजकीय अस्पताल भिजवाया गया जहाँ डॉक्टर ने चारों को मृत घोषित कर दिया। जिला पुलिस अधीक्षक राममूर्ति जोशी ने कहा कि जिला प्रशासन को घटना की संपूर्ण जानकारी दी गई है साथ ही मृतक मासूमों के परिवारों को उचित आर्थिक सहायता प्रदान भी की जाएगी। चारों मृतक बच्चों

के शवों का राजकीय अस्पताल में पोस्टमार्टम करवाकर शव परिवारों को सुपुर्द किए गए हैं। घटना के बाद मौके पर कोहराम मच गया। कोतवाली थानाधिकारी बृजेंद्र सिंह ने बताया कि रामलाल पुत्र पप्पूराम उम्र तीन वर्ष निवासी कुचरा, लिछमा पुत्री नाथूराम उम्र तीन वर्ष निवासी लुणसरा, शिंभूराम पुत्र बाबूलाल उम्र 4 वर्ष निवासी लुणसरा व आरती पुत्री मोहनराम उम्र तीन वर्ष निवासी लुणसरा की पानी में डूबने से मौत हुई है। बच्चों के परिजन तंबू लगाकर रहते हैं। ये लोग घुमक्कड़ हैं और नमक बेचकर या छोटा-मोटा रोजगार कर अपना जीवन बिताते हैं। रामलाल लिछमा, शिंभू और आरती यहाँ खेल रहे थे।

मां चीखती रही, बेटा लाठियां बरसाता रहा

श्रीरंगगंगगा। बेटा अपनी बूढ़ी मां पर लाठियां बरसाता रहा और लोग तमाशाबीन बने रहे। पेट और पीठ पर तोबड़तोड़ बार से मां जमीन पर गिर पड़ी। वह चिल्लाती रही, चीखती रही। फिर भी बेटे का दिल नहीं पसीजा। काफी देर बाद कुछ लोगों ने हिम्मत जुटाई और बेटे का विरोध किया। पूरा मामला श्रीरंगगंगगर से करीब 200किमी दूर रावला इलाके का है। मारपीट का मामला सामने आने के बाद पुलिस ने बेटे को गिरफ्तार किया है।

गांव सात के एंड डी के रहने वाले सोहन लाल नायक ने अपने बेटे सुभाष (32) के खिलाफ रावला थाने में एफआईआर दर्ज कराई है। रिपोर्ट में उन्होंने बताया कि सुभाष शराब के नशे में घर आया था। चार महीने से उसकी पत्नी मायके गई हुई है। सुभाष अपनी पत्नी से भी मारपीट करता था। अपनी पत्नी को बापस लाने की बात पर मां विद्या देवी (50) से झगड़ा करने लगा। चीख-पुकार सुनकर आसपास के लोग आ गए। जांच अधिकारी यशपाल सिंह ने बताया कि नशे में सुभाष ने मां को पीटना शुरू कर दिया। इससे पहले पत्नी के मायके जाने को लेकर कुछ झगड़ा हुआ था। लेकिन मां क्या चाहती थी या बेटा क्या चाहता था। ये फिलहाल सामने नहीं आया है। युवक को शुकुवार को राउंड अप किया गया है। मामले की जांच की जा रही है। मारपीट का किसी ने वीडियो बनाकर सोशल मीडिया पर डाल दिया। सुभाष अपनी मां विद्या देवी पर लाठियां बरसाता हुआ दिख रहा है। चारों तरफ लोग खड़े हैं, पर कोई मां को बचाने आगे नहीं आ रहा है। काफी देर बाद कुछ लोग जरूर आगे आए और बेटे से मां को बचाया। सोहन लाल का परिवार खेतीबाड़ी पर निर्भर है। बेटा अक्सर शराब पीकर आता है और घर में विवाद करता है।

यूपी के ईट भट्टा मजदूरों से काम कराने के बाद भुगतान के नाम पर दिखाया ठेंगा

प्रशासन ने हस्तक्षेप कर मजदूरी दिलाई



यूपी के संगठन के विरोध में उतरने पर एसडीएम ने मजदूरों को भुगतान करवाया।

पावटा, (निर्स)। उपखंड पावटा के गांव भांकरों में कल्या की ढाणी में संचालित चौधरी ईट भट्टा के मालिक द्वारा उत्तर प्रदेश से आये मजदूरों से काम करवाकर 4 माह बाद उनकी मजदूरी की बकाया राशि देने से मना कर दिया और मजदूरों को ईट भट्टा से डरा धमकाकर भगा दिया। जिसमें मजदूर हंसराज, संजय कुमार, राजू गोतम, जीतराम, संगम, रामरेश, राममूरत और अमरजित सभी अनुसूचित जनजाति के हैं तथा उत्तर प्रदेश के रायबरेली जिले से आते हैं। सभी मजदूर युवाओं ने असंगठित मजदूर मोर्चा (उत्तर प्रदेश) के राष्ट्रीय अध्यक्ष दल सिंहार को आनबीती बताई तो उन्होंने राज्य सरकार व जिला कलेक्टर सहित

मजदूरों ने असंगठित मजदूर मोर्चा के राष्ट्रीय अध्यक्ष को आप बीती बताई। राज्य सरकार, संभागीय आयुक्त, मानवाधिकार आयोग, कलेक्टर, एसपी को शिकायत दर्ज कराई।

श्रम विभाग के संभागीय आयुक्त तथा राष्ट्रीय मानवाधिकार आयोग, पुलिस

अधीक्षक को शिकायत दर्ज कराई। जिस पर जयपुर जिला कलेक्टर प्रकाश राज पुरोहित ने उपखंड अधिकारी पावटा राजवीर सिंह, एसपी जयपुर ग्रामीण मनीष अग्रवाल व श्रम आयुक्त को शीघ्र कार्यवाही करने के लिए 7 जुलाई 2022 को आदेश को जारी किया। पावटा उपखंड अधिकारी राजवीर सिंह यादव ने सख्त कदम उठाते हुए चौधरी ईट भट्टा मालिक को बुलाया। मालिक से मजदूरों का हिसाब बकाया एक लाख रुपए दिलाए। पावटा उपखंड कार्यालय पर उपस्थित होकर चौधरी ईट भट्टा मालिक ने मजदूरों का बकाया भुगतान किया।

पानी के बहाव के साथ खारी नदी में बही बोलैरो

जालोर, (कासं)। जालोर के निकट बागरा में खारी नदी में शुकुवार देर रात्रि पानी के तेज बहाव के साथ एक बोलैरो के बहने पर बागरा पुलिस व ग्रामीणों ने दो लोगों को नदी से सुरक्षित बाहर निकाला।

जालोर में शुकुवार को एक बोलैरो चालक ने लापरवाही पूर्वक नदी में पानी का बहाव तेज होने के उपरान्त वाहन को नदी से निकालने का प्रयास किया। उस दौरान खारी नदी की रफ्त से निकलते समय बोलैरो गाड़ी बह गई। पुलिस थाना बागरा ने खारी नदी की रफ्त में बही बोलैरो में सवार दो व्यक्तियों व वाहन को रस्क्यू कर सुरक्षित निकाला। एसपी हर्षवर्धन अग्रवाल ने बताया कि शुकुवार रात्रि को करीब 11.50 बजे जरिए दूरभाष सूचना मिली कि ग्राम चांदणा व भेटाला के मध्य खारी नदी की रफ्त

नदी में फंसे दोनों व्यक्ति गाड़ी के ऊपर खड़े हो गए

पर बोलैरो गाड़ी नदी में बह गई है। वहीं उक्त गाड़ी में दो व्यक्ति सवार हैं, जो गाड़ी के ऊपर खड़े हैं तथा नदी के बीच फंसे हुए हैं। इस सूचना पर बागरा थानाधिकारी मय टीम ने ग्रामीणों की सहायता से नदी में पानी के बीच फंसे बालावास निवासी श्रवणकुमार पुत्र वागाराम व सियाणा निवासी उत्तमकुमार पुत्र पदमाराम जातियान सरगार को रस्सी की सहायता से सुरक्षित बाहर निकाला तथा पानी में नदी के बीच फंसे वाहन बोलैरो को ट्रैक्टर की सहायता से पानी से बाहर निकाला गया। रफ्त पर वाहनों का आवागमन पूर्णतया बन्द है।

आपत्तिजनक पोस्ट डालने पर दो गिरफ्तार

बीदासर, (निर्स)। धार्मिक आस्था के साथ खिलवाड़ और सोशल मीडिया पर आपत्तिजनक पोस्ट करने को लेकर स्थानीय पुलिस थाने ने शुकुवार की देर शाम दो युवकों के खिलाफ मामला दर्ज हुआ। पुलिस के अनुसार विश्व हिंदू परिषद के जिला उपाध्यक्ष प्रह्लाद सिंह राजपुरोहित ने डिगारिया पालास निवासी अमरचंद कडैला और मनोज अंबेडकर नामक दो युवकों के खिलाफ सोशल मीडिया पर धार्मिक आस्था के साथ खिलवाड़ करने और फेसबुक पर आपत्तिजनक पोस्ट करने को लेकर मामला दर्ज करवाया है। मामले की जांच एएसआई रतनलाल लुहार करेंगे।

उदयपुर के दो व्यापारियों को 'सर तन से जुदा' करने की धमकी मिली


उदयपुर, (निर्स)। शहर में गत दिनों कन्हैयालाल की हुई निर्मम हत्या के बाद शनिवार को शहर के दो व्यापारियों को 'सर तन से जुदा' करने की धमकी मिलने से फिर सनसनी फैल गई। हालांकि पुलिस ने सतर्कता बरतते हुए दोनों ही व्यापारियों को पुलिस सुरक्षा मुहैया कराई है। धानमण्डी क्षेत्र के दो व्यापारियों के वाट्सएप पर 'सर तन से जुदा' करने की धमकी दी गई है। शहर के एक व्यापारी को शुकुवार शाम व दूसरे व्यापारी को शनिवार सुबह यह धमकी मिलने के बाद दोनों ही व्यापारियों ने थाने पहुंच इसकी रिपोर्ट दी।

पुलिस ने सुरक्षा मुहैया कराई

जिला पुलिस अधीक्षक विकास कुमार शर्मा ने दोनों व्यापारियों से पूछताछ कर जानकारी जुटाई और सुरक्षा के लिए दोनों की ही दुकान व घरों के बाहर पुलिस सुरक्षा मुहैया कराई है। पुलिस अधीक्षक ने बताया कि दोनों को वाट्सएप पर एक समान धमकी मिली है। प्रारंभिक अनुसंधान में मिले

साक्ष्यों के आधार पर कॉल विदेश से आने की जानकारी सामने आई है। पुलिस की साईबर सेल टीम इस मामले की तकनीकी अनुसंधान में जुटी है। ज्ञातव्य है कि गत दिनों इसी तरह धमकी मिलने के बाद शहर के मालदास स्ट्रीट में स्थित एक टेलर कन्हैयालाल की निर्मम हत्या कर दी गई थी। मामले के मुख्य आरोपी रियाज और गौस मोहम्मद को पुलिस ने तीन घंटे में ही गिरफ्तार कर लिया था, लेकिन इसके बाद शहर में तनावपूर्ण स्थिति हो गई थी और करीब पांच दिन तक इंटरनेट बंदी भी की गई थी।

तेज बारिश से सड़कों पर बहा पानी



निवाई में तेज बारिश के बाद सड़कों पर बहता पानी।

निवाई, (निर्स)। शनिवार को सुबह से दोपहर तक मौसम साफ रहा लेकिन दोपहर बाद मौसम में बदलाव शुरू हुआ और आकाश में पानी से भरे काले बादल छा गए। कुछ देर बाद ही तेज गर्जना व

चमकती बिजली के बीच बूँदाबूँदा शुरू हुई। करीब दो बजे बादलों की तेज गर्जना के साथ तेज बारिश शुरू हो गई। आधा घण्टा तेज बारिश होने से सड़कों पर पानी बहने लगा। यहां मानसून की

शुरूआत के बाद अभी तक भी मूसलाधार बारिश नहीं हुई है जिससे सभी जल स्रोत खाली पड़े हैं। हालांकि समय-समय पर बरसात होती रहने से फसलों को फायदा मिल रहा है।

तेज मेघ गर्जना के साथ राजगढ़ में अच्छी बारिश

सादलपुर, (निर्स)। राजगढ़ उपखंड क्षेत्र के हरियाणा सीमावृत्ति गांवों में शुकुवार 5.30. बजे अचानक तेज मेघ गर्जना के साथ जमकर अच्छी बारिश हुई एवं शनिवार अलसुबह भी बादलों एवं उमस के प्रकोप के उपरंत दोपहर 2.15 बजे आसमान में काली घनघोर घटाओं के साथ अच्छी वर्षा हुई। इस दौरान खैर बडी, खैर छोटी, बीरान, कामाण, भोजान, जीराम बास व भांकरा सहित तहसील क्षेत्र के शहरी एवं ग्रामीण क्षेत्र के गांवों में कहीं हल्की तो कहीं मध्यम तथा रिमझिम तथा अच्छी बारिश हुई। समाचार लिखे जाने तक वर्षा का दौर रक-रक कर जारी रहा।

करौली में झमाझम बारिश से मौसम हुआ सुहावना

करौली (निर्स)। जिला मुख्यालय पर शनिवार की शाम आई बारिश से मौसम सुहावना हो गया वहीं सड़कों पर पानी बह निकला। बीते कई दिनों से करौली शहर भीषण गर्मी की मार झेल रहा था लोग बार-बार बारिश आने की चर्चाएं करते देखे जा रहे थे। शनिवार को शाम 5 बजे से ही अचानक मौसम ने पलटा खाया और आकाश में घने काले बादल छा गए थोड़ी देर में बूँदाबूँदा का दौर शुरू हुआ जो झमाझम बारिश में बदल गया। करीब आधे घंटे तक पड़ी तेज बारिश से सड़कों पर पानी बह निकला और लोगों ने बारिश के पानी में भीग कर मौसम का लुप्त उठाया।

धामणियां की खाप पंचायत ने दलित परिवार को गांव से बहिष्कृत किया

हुक्का-पानी, राशन बंद कर अवहेलना करने पर 11 हजार का जुर्माना लगाने का फैसला सुनाया

मांडलगढ़, (निर्स)। मांडलगढ़ उपखंड के धामनिया गांव में ग्रामीणों की एक खाप पंचायत ने दलित परिवार को तुंगलकी फरमान सुनाया है और पंचायत के फरमान की अवहेलना करने पर 11 हजार रुपए का जुर्माना करने का नियम लागू किया है। ग्रामीणों ने दलित परिवार को गांव से बहिष्कृत कर उसका हुक्का-पानी एवं राशन तक बंद कर दिया। ऐसे में अब पीड़ित परिवार ने पुलिस और प्रशासन से न्याय की गुहार लगाई है।

धामनिया गांव की दलित परिवार की पीड़ित महिला कौशल्या देवी ने बताया कि 11 जुलाई को गांव की खाप पंचायत बुलाई गई। जिसमें महिला के पुत्र सोजीराम पर गांव के एक शख्स शंकर सिंह के मकान से ट्रैक्टर चोरी का इल्जाम लगाया। ग्रामीणों और ट्रैक्टर मालिक ने सोजीराम को पकड़ कर पुलिस के हवाले कर दिया। इस दौरान गांव के ही प्रभुनाथ के साथ 4-5 व्यक्ति महिला के पति मांगी लाल को खाप पंचायत में बुलाकर ले गए और कुछ कामगजों पर दस्तखत कराए। खाप पंचायत के पंचों ने उसका मृत मवेशियों के शव उठाने का काम बंद करने का फरमान सुनाया। दूसरे दिन गांव के एक दंबंग व्यक्ति ने फिर खाप पंचायत बुलाई और



मांडलगढ़ के धामनिया गांव की पीड़ित दलित महिलाओं ने एसडीएम से न्याय की गुहार लगाई।

कौशल्या देवी के परिवार का सामूहिक बहिष्कार करने का फरमान गांव वालों को सुनाया गया। जिसमें बाजार की दुकानों से राशन, हुक्का-पानी बन्द करने और होटलों से चाय नहीं देने का फैसला किया तथा कोई भी व्यक्ति उक्त परिवार से सम्बन्ध रखते पाए जाने पर 11 हजार रुपए अर्थ दण्ड नित्य किया। पीड़ित परिवार को फैसले के बाद गांव में उसे कोई मजदूरी पर भी नहीं

बुलाता और न ही उनके घर पर मिलने के लिए कोई आता है। गांव के ही एक पड़ोसी व्यक्ति के खेत पर मांगी लाल द्वारा उगाई गई फसल भी दंबंगों ने छीन ली। पीड़ित महिला कौशल्या देवी ने कहा कि उसके बेटे को ट्रैक्टर चोरी के आरोप में काछोला पुलिस द्वारा गिरफ्तार किया गया है। उसकी सजा परिवार को क्यूं दी जा रही है। कौशल्या देवी की बहू गिरजा देवी

महिला के पुत्र सोजीराम पर गांव के एक शख्स के मकान से ट्रैक्टर चोरी का आरोप था

पीड़ित परिवार की गुहार पर एसडीएम ने जांच के निर्देश दिये

नहीं हुई तो पीड़ित महिला ने मांडलगढ़ उपखंड अधिकारी नेहा छीपा और पुलिस उपाधीक्षक ज्ञानेंद्र सिंह से न्याय की गुहार लगाई है। इस मामले को गम्भीरता से लेते हुए मांडलगढ़ की एसडीएम नेहा छीपा ने काछोला थानाधिकारी को तुरंत कार्रवाई के निर्देश दिए हैं। वहीं तहसीलदार नारायण प्रसाद शर्मा को मौके पर हालात का जायजा लेने के निर्देश दिए हैं। उक्त मामले सामने आने पर काछोला थानाधिकारी दिलीप सिंह द्वारा जांच कर कार्रवाई की जा रही है।